

ሰንበት ዞዮላንስ

ዘመነ ማርቆስ

መስከረም 2 2014 ዓ.ም. (9/11/2021)

መዝሙር፡- ዮሐንስ አገድዐ ።

ንባባት፡ 1ቆሮን 11፡17-ፍ፣ ያዕ. 2፡1-14፣ ግ.ሐ. 18፡24-ፍ፣ ዮሐ. 1፡15-38

ምስባክ፡

1. ወትባርክ አክሊሊ ዓመተ ምሕረትከ፣ ወይጸግቡ ጠላተ ገዳም ወይረውዩ አድባር በድው። “ምጅማር ዓመተ ምሕረትካ ትባርኽ፣በረኻታት ብጠለት ይጸግቡ፣ ንቦታት በረኻ ይረውዩ” መዝ. 65፡11-12።
2. ሣህል ወርቅዕ ተራከባ ጽድቅ ወሰላም ተሰዓማ ርትዕሰ እምድር ሠረፀት። ምሕረትን ሓቅን ተራኸባ ሓቅን ሰላምን ተሰዓማ፣ሓቂ ካብ ምድሪ ኸትበቀሉል እያ መዝ. 85፡10-11።

ቀዳመይቲ ሰንበት ሓዲስ ዓመት ዘመነ ማርቆስ ነብዕል አሎና። ውሃቢ አምላኽ አብዚ ፍሉይ ዕለት ዘብጽሓና ምስጋና ይኸኖ። ኩሉ ዝህብ አምላኽ ሎሚ እውን ፍቓዱ ኮይኑ አብዚ ሓዲስ ዓመት በዚ ብሩኽ ሰንበት ክንጅምር ስለ ዝፈቐደን ዝሃበን ተመስገን ንበሎ። ንኹልኹም በዚ አጋጣሚ ዓመት ሰላምን ፍቕርን ቅሳነት ይግበረልና እናበልኩ ሰናይ ትምኒተይ እገልጻልኩም።

አብ ምጅማር ሓዲስ ዓመት ክንሓስበሉን ክንገብሮን ዘሎና ፍሉይ ተዘክሮ አሎና፡

- ስርዓተ ግዕዝ እንኸተል ሓዲስ ዓመት ዝኣትወሉ ንፍሉይ ተዘክሮ ይዕድመና። አቕጻጽራ ግዕዛዎ ባሕሪ ጎሳብ ምስቲ ናይ ሮማውያን ጁልያን ካላንደር ዝብልዎ ዝሰማማዕ እዩ። ሎም ዘበን ዘመነ ማርቆስ 2014 ዓ.ም. እዩ። አብ ሓዲስ ዓመት ስለ እንርከብ መንፈሳውን ሥጋውን መደባትና እነውጽአሉ ጊዜ እዩ። ንዓመት መመላእታ ብፍሉይ ምስ አምላኽን ሰብን ዝህልወና ርክብ አብ ዝሓሸ መገዲ ክነትሕዞ እንምድበሉ፣ ንግላዊ ሕይወትና አብ ዘሓጉስን ዓወት አብ ዘልኦ መደብ ክነእቱ እንውስነሉ ፍሉይ ሰንበት ኢና ዘኪርና ዘሎና። እምብኣር ዓመትና ምስ ሓዲስ መንፈስ ክንኣትዎ ከሎና ፍረ አልኦ።
- አብዚ ሰንበት ምስ ናይ ቅዱስ ዮውሐንስ ሕይወት አተሓሒዝና ንዝክሮ። ቅዱስ ዮውሐንስ ንብሉይን ሓዲስን ኪዳን ዘራኽብ ነብይን ረድእን እዩ። ንሱ ንብሉይ ኪዳን ዓጻዊ መውዳእታ ነብይ ከምኡ ንሓዲስ ኪዳን ከፋት ስብከት ናይ ክርስቶስ ፊተውራሪ ቃል አዋጂ እዩ። ንሓዲስ ዓመት ፍሉይ ትርጉም ይህቦ። ካብ አረጊት ጠባያትና ናብ ዝተሓደሰን መንፈስ ሓቅን ርትዕን ክንለብስ ይዕድመና። መንግስተ ሰማይ ትቕርብ አላ እዋ ተነስሎ ንንስሓ ዝበቅዕ ፍሬ ግበሩ እናበለ ዝሰበኸ ዮውሐንስ ሎሚ እውን ነዚ መንፈስ ለቢስና ኢና ንሓዲስ ዓመት እንኣትዎ ዘሎና።
- ወድ ሰብ ንዝኾነ ዓቢይ ጉዳይ ክጀምር እንከሎ ሓሲቡ ክኣትዎ እንከሎ ዝግባእ ምቅርራብ ገሩ ዘድልዮ ነገራት አሰናድዩ ክኣትዎ እንከሎ ጉዳዩ ፍረ አልኦ። ነዚ ዓመት ከመይ

ክካየድ እየ ካብ ዝሓለፈ ዓመት እንታይ ተማሂረ ኣብ እንታይ ደኺመ ነረ ሎሚኸ እንታይ ፍታሕ ረኺቡሉ እጀምር ኣሎኹ። ንዓመት ዝኸደ ሕይወት ዝኣክል ሰንቂ ሒዘዶ እኣትዎ ኣሎኹ እንበልና ምስ ርእሰና ሱባኤ ኣቲና እንኣትዎ እዋን እዩ። ነዚ ኣብ ልብና ኣሕዲርና ዓመትና ክንጅምር ከሎና ጸጋ ዝበዝሖ ዓመት ኢና እንሕልፍ። ጽቡቕ ዝጀመረ ፍርቂ ዳርጋ ዝበጽሖ ከም ዝበሃል ሎሚ ብጽቡቕ መንፈስን ውሳኔ ርእሰናን ንጀምሮ።

ሓዲስ ዓመት ክኣቱ እንከሎ ርሑስ ሓዲሽ ዓመት እናበልና ሰናይ ትምህትና ንገልጽ። መራሕቲ ሃይማኖት መራሕቲ ሃገር ንህዝቢ ርሑስ ሓዲስ ዓመት እናበሉ ብዘለዎም ስልጣን ንህዝቢ ሰናይ ትምህቶም ይገልጹ። ኩልና ብኣካል ብተለፎን ብጽሑፍ ብዝተፈላለየ መራኽቢ ኣብዚ ኣብ ዓዲ ንዘለዉ ናይ ሰናይ ትምህትና ንገልጽ። ብሓቂ ቅሳነት ሓጎስ ዝፈጥር ቃላት እዩ። እንተ ኾነ እዚ ኩሉ ሰናይ ትምህት እንታይ እዩ ትርጉሙ። ሓጎስ ኣብዚ እንነብሮ ዓለም ክነርኽቦ ንኽእል ዲና። ንኣና ንክርስቲያን ሓጎስ ክንብል ከሎና እንታይ ማለት እዩ። ፍጡር ዝሕጎስ ምእንቲ ምንታይ ከም እተፈጥረ ከለሊ እንከሎ ጥራሕ እዩ። ኣዕዋፍ ሰማይ ክነፍራ ሕጉሳት እየን ንብል ሓጎስን ኣብ ሰማይ ክነፍራ ክንርእየን ከሎና ነስተውዕለሉ። ዓሳታት ባሕሪ ሕጉሳት እዮም ንብል ኣብ ባሕሪ ክገላበጡ ክንርእየም ከሎና። ኩሎም እንስሳታት በቲ ኣምላኽ ዝሃዖም ጸጋ ንተፈጥሮኦም ብሕጉስ መገዲ ይመርሑ። ደቂ ሰብ ሕጉሳት እንኸውን ኣብቲ ኣምላኽ ዝፈጠረና ምኽንያት ብምልኣት ክንበጽሕ ከሎና ኢና ሕጉሳት እንኸውን። እምነትና ሰብኣይን ሰብይትን ብኣርኣዮን ኣምሳልን እግዚኣብሔር እዮም ተፈጢሮም ይብለና። ተፈጥሮና ንኣምላኽ ምምሳል እዩ። ካልእ ክንመስል ተፈጥሮና ኣይኮነን። ቀዳሞት ወለድና ኃጢአት ቅድሚ ምግባሮም ዝነበርዎ ሕይወት መግለጺ ሕጉስ ሕይወት እንታይ ምዃኑ ይገልጻልና። ንኣምላኽ ምስ ሓደጉ ካብኡ ምስ ተፈልዩ መወዳእታ ሓጎሶም ኮይኑ። ኣብ ኦሪት ዘፍጥረት መወዳእታ ሓጎሶም ክገልጽ እንከሎ ካብ ገጽ ኣምላኽ ተሰገሩንም ካብ ገነት ተሰገሩንም በዚ ኸኣ መወዳእታ ሓጎሶም ኮይኑ ይብለና። ኢየሱስ ክርስቶስ ነዚ ዝጠፍኤ ሓጎስ ክመልስ ኢሉ እዮ ኣብ ምሉእ ሓጎስ ከእትወና ኢሉ ነቲ ዝተዓጽወ መንገስተ ሰማይ ክኸፍት ኢሉ ኣብ መንጎና ሓዲሩ።

ሓዲስ ዓመት ክነብዕል ከሎና በብእዋኑ ካብ መገዲ ኣምላኽን መንግስቱን ብእንገብሮ ክፍኣት ኃጢአት ሓጎስና ስለ እንዓዱ ኣብ ጸጋ ክርስቶስ ተመርኩስና ክንሕደስ ምእንቲ እዩ። ነቲ ምስ ኣምላኽን ሰብን ዝዓጸናዮ ልብና ክንከፍቶ ምእንቲ፣ ነቲ ዝኣደግናዮ መገዲ ኣምላኽ ኣብኡ ክንምለስ ምእንቲ ሓዲስ ዓመት በብዓመቱ ነብዕል። ሓዲስ ዓመት ኣብ ዝኣተወሉ እምብኣር ምስ ነፍሱኻ ምስ ኣምላኽካ ምስ ከማኻ ሰብ ብኹሉ ከምቲ ኣምላኽ ዝደልዮ ኮንካ ክትርከብ እዮ ንሓዲስ ጉዕዞን ርክብን ስንዱው ምዃን እዩ። ርሑስ ሓዲስ ዓመት ክንብል ከሎና ብሓዲስ መንፈስ ብሓዲስ ሕይወት ትጅምር ዘሎኻ ማለትና እዩ። ተቐይርካ/ኪ ዘሎኻ/ኺ እናበልና ናዘኻኸር ኣብ ነነድሕድና።

ኣብ መንግስቲ ኣምላኽ ክንኣቱ ከምብሓዲስ ክንውለድ ኣሎና። ኣብቲ ምስ ኒቀዲሞስ ዝገብሮ ዘተ ባዕሉ ኢየሱስ ምሂሩና ኣሎ። “ብሓቂ ብሓቂ እብለካ ኣሎኹ ከምብሓዲስ እንተ ዘይተወልድኩም ኣብ መንግስቲ ኣምላኽ ኣይክትኣትዉን ኢኹም”። ከም ብሓዲስ ምውላድ ማለት ከኣ ካብ ላዕሊ ክትውልዱ ኣሎኩም ማለት እዩ። ካብ መንፈስ ቅዱስ ክትውለዱ ኣሎኩም ማለት እዩ። ኢየሱስ ነቲ ሓሳብ እንደገና ክደግሞ እንከሎ “ብሓቂ እብለካ ኣሎኹ ካብ ማይን ካብ መንፈስ ቅዱስን ዘይተወልደ ኣብ መንግስቲ ኣምላኽ ክኣቱ ኣይክእልን እዩ። ካብ ሥጋ ዝተወልደ ሥጋ እዩ ካብ መንፈስ ዝተወልደ ግን መንፈስ እዩ” (ዮሐ 3፡3~6) ይብለና።

ኣብ መልእኽቲ ቅዱስ ጳውሎስ እውን ተመሳሳሊ ሓሳባት ንረክብ። “ሓዲስ ፍጥረ” ዝብል። እዚ ሓዲስ ፍጥረት ሓደ ሰብ ኣብ ክርስቶስ ምስ ነበረ ይርከብ። ነዚ ሓዲስ ፍጥረት ዝብል ጳውሎስ

አብ መልእኽትታቱ 165 ጊዜ ይደግሞ። አብ 2ቆሮ 5:17 ከምዚ ይብል “ሓደ አብ ክርስቶስ እንተ አልዩ ንሱ ሓዲስ ፍጥረት እዩ፤ እቲ ብሉይ ሓሊፉ እንሆ ኩሉ ሓዲስ ኮይኑ እዩ” ይብል። ከመይ ኢሉ እዩ ሓደ አብ ክርስቶስ ሓዲስ ፍጥረት ዝኸውን። ንቅዱስ ጳውሎስ ነቲ አረጊት ሕይወትና አብ አዳም ብሙማትን አብ ክርስቶስ ብምውላድን እዩ ዝርከብ። መገዲ ሕይወት አብ ክርስቶስ ዝረከብ ምስኡ ብሙማትን ብምትንሳእን እዩ። እቲ መገዲ ሞትን ትንሣኤን፤ ሞትን ከምብሓዲስ ብምውላድን እዩ። ንጳውሎስ ሓዲስ ልደት ወሳኒኡ ምስ ኢየሱስ ዘሎካ ርክብ እዩ። ምስኡ ሓደ እንተሎኻ ሓዲስ ሕይወት ተስተማቕር አሎኻ ማለት እዩ።

ንሰብ ሓጢአት አረጊት ፍጥረት ይገብሮ እዚ ኸአ ነቲ ክርስቶስ ዘምጽኦ ድሕነት ሓዲጉ አብቲ አዳምን ሌዋንን ዘምጽእዎ ጥፍአት ይመልሶ ስለዚ ወዲ አረጊት ጠባይን መንፈስን ስለ ዝለብስ አረጊት ሕይወት ንብሎ። ክርስቶስ ነቲ አረጊት ስዒርዎ ኩሉ ቀይርዎ ደቂ ሰማይ ሓደስቲ ፍጥረት ገሩና እዩ። ብወገና ነዚ ብሉጽ ጸጋ ኩሉ ጊዜ ክንሕልዎ አባና ምልክት ተሓድሶ ኩሉ ጊዜ ንሰባት ክደጉሖም ይግባእ ሽዑ ርሑስ ሓዲስ ዓመት እንተ በልና ሓቀኛ መልክዑ ለቢሱ አሎ ማለት እዩ።

ስለምንታይ እዩ ከም ብሓዲስ ክንውለድ ዘሎና?

አብ ሓደ ዘንብብክዎ ጽሑፍ ብዛዕባ ሓንቲ ንል ሰለስተ ዓመት ዝርኢ በኸሪ ንስድራኡ ዝኾነት እሞ ብሓቂ ትርጉም ዘለዎ አንቢቦ። ንሳ በኸሪ ናይ ስድርኡ እሞ ንሳ ጥራሕ እያ ነራ ንሎም። አዲኡ ንካልኣይ ሕፃን ንፍሰ ጸር ምስ ኮነት እቲኡ ንል ብጣዕሚ ተሓጉሳ ብዛዕባ ዝውለድ ሕፃን ሓዋ ወይ ሓፍታ። እቲ ቆልዓ ምስ ተወልደ ካብ ሆስፒታል ገዛ ምስ አምጽእዎ እቲኡ ንሎም ሓደ ሕቶ ሓቲታ። ንሓዋ ንበይና አብቲ ንሱ ዘለዎ አትያ ማዕጾ ክዕጾ እሞ ንሓዋ ክትረኽቦ ንወለዳ ሓቲታ። ወለዳ ንበይና ማዕጾ ዓጽያ እሞ ንሳ ሰለስተ ዓመት ደስ አይበሎምን። ድሕሪ ብዙሕ ምሕታት ወለዲ intercom system አብቲ ቆልዓ ዘለዎ ስለ ዘእተዉ ዝኾነ አንተ ኾነ ብቕልጡፍ ክሰምዑ ስለ ዝኸእሉ ንሕቶ ንሎም ተቐቢሎም። ምናልባት ንሕፃን ገለ ነገር ክትገብሮ እንተ ፈቲና ብቕልጡፍ ክአትዉ ከም ዝኸእሉ አሚኖም አፍቂዶምላ።

ንንሎም አብቲ ሕፃን ዘለዎ ክትአቱ አፍቂዶምላ ነቲ ድምጺ ምስምዒ ከአ ከፊቶም ሓዲጎም። ንሎም ቀስ ኢላ አብቲ እቲ ቆልዓ ዘለዎ ገጻ ክትከይድ ድምጺ አእጋራ ይሰምዑ ነሮም። አብ ልዕሊ እቲ ሕፃን ደቂስሉ ዝነበረ ደው ኢላ ነቲ ወዲ ሰለስተ መዓልቲ ሕፃን ሓዋ ከምዚ ኢላ ክትዛረቦ ሰምዕዎ “ብዛዕባ እግዚአብሄር ንገረኒ ዳርጋ ብዛዕብኡ ጠፊኡኒ እዩ ዘሎ” ኢላ ሓቲታቶ።

እዛ ንል ሰለስተ ዓመት ንጽሕቲ ሕጻን ነቲ ሓንቲ ዘይፈልጥ ሓዋ ብዛዕባ እግዚአብሔር ክነግራ ሓቲታቶ አብዚ ብዙሕ ክንርኢ ንኸእል፡

- ሕፃናት እቶም ዝቐረቡ አብ አምላኽ ምዃኖም እዚ ኸአ አብአም ዝኾነ ክፍአት ስለ ዘይርከብ። ከም ሕፃናት እንተ ዘይኮንኩም መንገስተ ሰማይት አይክትአትዉን ኢኹም ይብለና ኢየሱስ።
- እዛ ሕጻን ብዛዕባ አምላኽ ካብ ወለዳ ወይ ካብ ካህን ወይ ካብ መሳቱአ ክትፈልጥ አይደለየትን ካብዚ ሓዲስ ፍጡር ሓዋ እሞ ብዛዕባ እግዚአብሄር ክነግራ ሓቲታቶ። ስለምንታይ ክሳብ ክንድዚ ብዛዕባ አምላኽ ክትሓትት ደልያ እግዚአብሔር ንኡኡ እንታይ እዩ። ዕሽል አብ ቅድሚ አምላኽ ልክዕ ከም ኩልና እዩ እግዚአብሔር የድልዮ/ያ።

- ብዛዕባ እግዚአብሔር ክንፈልጥ ነቲ ሓቀኛ መገዲ ዝነግረና ንሕተት፤ ዘረባ ዘብዝሑ ሓቂ ዘምስሉ ሰባት ብዛዕባ እግዚአብሔር ክነግሩና ኣይክእሉን እዮም።

እዚ ታሪኽ መሳጥን ልቢ ዝትንክፍን እዩ። እዚ ዘዘኻኽረና ንሕና ካብ ኣምላኽ ኢና እዚ ብንኡስ ዕድመና እንገዝብ እዩ። ሕጂ እውን እንገዝብን እንፈልጦን እዩ። እንተ ኾነ ጉዕዞ ዕድመ ደቂ ሰብ ኣብ ጉዕዞ ፍልጠት ናይ እዚ ዓለም እዩ። እቲ ዘገርም መጠን ዝግበናሉ መጠኑ ብዛዕባ መበቆልና መወዳእታና ኣበይ ምዃኑ ንርስዕ። መልክዕናን መንነትና ብናይ እዚ ዓለም ነገርት ይቕረጽ ማለት ብኃጢአትን ሳዕበን ኃቲአትን ንመልክዕና፣ ንኣይ ጥዓመኒ፣ ኩሉ ድሕረይ፣ ከምኡ ካብ እግዚአብሔር ምርሓቕን ጓና ምዃና መለላይኡ ይኸውን። በዚ ምኽንያት ኢና ካብ ላዕሊ ክንውለድ ዘሎና።

ዓለምና ጽን ኢልና እንተ ረኣናዮ ንኣምላኽ ሓዲጉ ኣብ ጸልማት ኣብ ግዝያዊ ሓጎስ ንሰባት ብምጥላምን ብምዕማጽን ሃብቲ ክብሪ ሽም ምድላብ፣ ንድኻታት መጋበሪ ምግባር፣ ንሰባት ነጻነቶም ከሊእካ ኣብቲ ንስኻ ጥራሕ እትደልዮ ከም ዝነብሩ ምግባር፣ ንወጽዓ ሰባት ኣብ ጥቕምኻ ከም ዝውዕል ምግባር፣ ንእንዳማትካ ባዕልኻ ዋና ምዃን። እዝን ካልእን ዝወረሳ ዓለምና ትሕመስ ንርእያ ኣሎና። እቲ ወኪል እግዚአብሔር ኮይኑ ዝተፈጥረ ሰብ መንነቱ ተሓዲጉ መጋበሪ ከም ሓደ ኣቕሓ ዝርእየሉ እዋን በጺሕና ኣሎና። ነዚ ግፍዒ ዝመልኦ ዘመና ንሕና ደቂ ክርስቶስ ሕይወትና ብምቕያር ንግፍዕን ዓመጽን ክጠፍእ ብምጽላይን ንኸፉእ ካባና ብምርሓቕን ክንቅይሮ ንኸእል ኢና።

ቅዱስ መጽሓፍ ዝህቦ መግለጺ ኩነታት ደቂ ሰብ ተስፋ ዘቐርጽ እዩ። ሰብ መለላይኡ እንተ ረኤና፣ ካብ ኣምላኽ ዝፍለ፣ ኣብ ጥቕሚ ርእሱ ዝጥራሕ ዘተኩር፣ ዕዉር፣ ንጥቕሚ ርእሱ ጥራሕ ዝሓሰብ፣ ዕቡይ፣ ዘይቕሱን፣ ሕማቕ ጥራሕ ዝርዳእ፣ ዘይግድሶ፣ ቁጡዕ፣ ዓማጺ። ኣብ ጸልማት ዕዉረትን ዝነብር ኢና እንርኢ። ከምቲ ኣብ ብሉይ ኪድን እንረኽቦ ኣብ ግብጺ ኣብ ባርነት፣ ብስደት ኣብ ባቢሎን ዝነብር ኮይኑ ኢና እንረኽቦ። ኣብ ገለ እዋናት ባዕልና ግብጽን ባቢሎንን ንኸውን ማለት ጨኮንትን ጭኩናትን ንኸውን። ብፍላይ ከም ጋንታ ጨካናትን ጨኮንትን ንኸውን። ብሓባር ክንገብር ከሎና ሕማቕ ዘየሎ ይመስል። ብእርኣያን ኣምሳልን እግዚአብሔር ተፈጢርና እንተ ኾነ ሕይወትና ካብ መንገስተ ሰማያት ወጻኢ ይነብር። ኣብ ናትና ዓለም ወጻእተኛታትን ኣብ ጥቕሚ ነፍስናን ጥራሕ እንጥምት ኮና ንነብር። ከምብሓዲስ ክንውለድ ኣሎና እዚ እዩ እቲ መገዲ ካብ ስደት እንምለሰሉ፣ እዚ እዩ እቲ መገዲ ኣብ ርእስና ክንምለስ ዝሕግዘና፣ እዚ እዩ እቲ መገዲ ክነብሮ እንጅምሮ ካብ ውሽጥና እምበር ካብ ደገ ንውሽጥና ዘይኮነ፣ ጉዕዞ ጽኣት ካብ ናይ ግልናን ሓበራውን ንኣይ ጥዓመንን ክኸውን ኣልኦ። ከም ብሓዲስ ክንውለድ ማለት ካብቲ ሓሳዊ ርእስና ክንመውት፣ ካብቲ መንነትና ክንመውት፣ ካብቲ ዓይነት ሕይወት ክንመውት እዩ ዘስምዕ። ኣብ መንፈስን ኣብ ክርስቶስን ኣብ ኣምላኽን ምንጭኻ ገርካ ከም ብሓዲስ ምውላድ። እዚ ኹሉ ውሽጣዊ ጉዕዞ ናይ ሓደ ንርእሱ ዝገልጽ እሞ ኣብ መንጎና ከም ብሓዲስ ዝውለድ እዩ።

ሓዲስ ሕይወትና እምብኣር ከምብሓዲስ ምስ ኣምላኽ ዝራኸብ ከኸውን ኣለዎ። ቅዱስ ጳውሎስ ነዚ ሓዲስ ሕይወት ኣብ ክርስቶስ ዝብል ብፍሉይ ቃላት ይገልጻ። ኣርባዕተ ፍሉይት ቃላት መለለዩ ናይ ሓዲስ ሕይወት ኣብ ክርስቶስ ይነግረና፣ ነጻነት፣ ሓጎስ፣ ሰላምን ፍቕርን እየን ኢሉ ይገልጻልና።

- **ነጻነት፦** ካብ ኩሉ ኣብ ልዕሊና ጎይታ ክኸውን ዝደሊ ነጻ ምዃን። ኣምላኽ ክቡር ነጻነት ንዝንእሱ ንዝግበዩ ንኹልና ሂቡና እዩ። ነጻነት ሰብ ክንግደስ ተፈጥሮና ዝግድዶ እዩ። ሰብ

ነጻነቱ ክንገጭ ከሎና ኣብ ጸልማት ነንብሮ ኸቡ ምርኣይ ስለ ዘይክእል ከለሊ የጸግሞ ካብዚ ኢና ክንጥንቀቕ ዘሎና፣ ሓጎስ፣ ካብ ስሱዕ ዝኾነ ሕይወት ምርኣቅ፣ ዘሎናዮ ዘመን ብስላሜን ናይ ጥዓመንን ንሰባት ኣጠፋፊእካ ዓሚጽካ ሃብቲ ምድላብ፣ ጥቕሚ ርእሳኻ ጥራሕ ምርኣይ ንልብና ይዕውሮ ካብዚ መንሸሮ መንፈስ ዝኾነ ሕግም ነጻ ክንወጽእ እንተ ደለና ኣብ ኣምላኽ ንኹሉ ዝህብ ክንምለስ ኣሎና።

- **ሰላም፡** ልዕሊ ኹሉ ርድኢት ኣተሓሳስባ ሰብ እትርከብ ህያብ ኣምላኽ እያ። ሰላም ዘይብሉ ሕይወት ጽቡቕ ክገብር ይኹብዶ። ሰላም ዘይብሉ ሕልና ጩካን እዩ ምኽንያቱ ኩሉ ጸላኢኡ ገሩ ስለ ዝሓስብ ንሰላም ኣብ ኩሉ ክነንግሳ ክንደልያ ክንጽዕረላ ዝኽፈል ኩሉ ክንከፍለላ ይግባእ። ዝዓበዩ ሰላም ንኣምላኽ ምርካብ እዩ። ሰብ ኣምላኽ ምስኡ ኣብ ሕይወቱ ኣንተሎ ሥጋዊ ወግእ ዘይምቕሳን ዓለም ኣይይናቱን እዩ። ክርስትያን ኣብ እምነቱ ዝነብር ኣብ ጓይላ ውግእ ዝጽሊ እዩ።
- **ፍቕር፡** ፍቕር ኣምላኽ ኣባናን ኣብ ውሽጥና ዝርከብ ክከውን ይግባእ። ዘፍቕር ንኣምላኽ ይፈልጦ ከመይ ኣምላኽ ፍቕር ስለ ዝኾነ። ፍሉጥ ምልክት ተከታሊ ክርስቶስ ፍቕር እዩ። ንኣምላኽን ሰብን ነፍቕር እንተ ኾና ኣምላኽ ምሳና ኣሎ። ክርስትያን ተልእኮና ንጽልኢ ክነጥፍእ ንፍቕር ክነንግስ እዩ። ፍቕር ከተንግሳ ከባድ ስለ ዝኾነት ምስ ጸረ ሰላም ኩናት ክንገጥም ኣሎና። መንፈስ ሰይጣን ዝመለኾ ጥራሕ እዩ ሰላም ዝጸልእ።

ነዚ መንፈስ እንተ ለበስና ሓዲስ ልደት ኣሎና ማለት እዩ ንነፍስወከፍና ርሑስ ሓዲሽ ዓመት ክንብል ምቹእ እዩ። ንማርያም ጠበቓና ገርና ንመድኃኔ ዓለም አቦና ንዚ ዓመት ባርኸልና ሰላም ፍቕር ዝነግሶ ገበረልና። ንዓለምና ከምቲ ንስኻ እትደልዮ ክንገብራ ክእለትን ጸጋን ዓድለና ንበሎ።

ንኹልኹም ብሩኽ ሓዲስ ዓመት እናተመነኹ ኣብ ኩሉ ጸጋ የብዝሓልኩም ዓመት ሰላምን ፍቕርን ምሕረትን ይግበረልና።

ኣባ ንጉሠ ፍሥሓ